

॥ योगकुण्डल्युपनिषत् ॥

योगकुण्डल्युपनिषद्योगसिद्धिहृदासनम् ।
निर्विशेषब्रह्मतत्त्वं स्वमात्रमिति चिन्तये ॥
ॐ सह नाववतु सह नौ भुनक्तु सह वीर्यं करवावहै ।
तेजस्विनावधीतमस्तु मा विद्विषावहै ॥
ॐ शान्तिः शान्तिः शान्तिः ॥
हरिः ॐ ॥ हेतुद्वयं हि चित्तस्य वासना च समीरणः ।
तयोर्विनष्ट एकस्मिंस्तद्भावपि विनश्यतः ॥ १ ॥
तयोरादौ समीरस्य जयं कुर्यान्नरः सदा ।
मिताहारश्चासनं च शक्तिश्चालस्तृतीयकः ॥ २ ॥
एतेषां लक्षणं वक्ष्ये शृणु गौतम सादरम् ।
सुस्निग्धमधुराहारश्चतुर्थांशविवर्जितः ॥ ३ ॥
भुज्यते शिवसंप्रीत्यै मिताहारः स उच्यते ।
आसनं द्विविधं प्रोक्तं पद्मं वज्रासनं तथा ॥ ४ ॥
ऊर्वोरुपरि चेद्धत्ते उभे पादतले यथा ।
पद्मासनं भवेदेतत्सर्वपापप्रणाशनम् ॥ ५ ॥
वामाङ्घ्रिमूलकन्दाधो ह्यन्यं तदुपरि क्षिपेत् ।
समग्रीवशिरःकायो वज्रासनमितीरितम् ॥ ६ ॥
कुण्डल्येव भवेच्छक्तिस्तां तु संचालयेद्बुध ।
स्वस्थानादाभ्रवोर्मध्यं शक्तिचालनमुच्यते ॥ ७ ॥
तत्साधने द्वयं मुख्यं सरस्वत्यास्तु चालनम् ।
प्राणरोधमथाभ्यासादृज्वी कुण्डलिनी भवेत् ॥ ८ ॥
तयोरादौ सरस्वत्याश्चालनं कथयामि ते ।
अरुन्धत्येव कथिता पुराविद्धिः सरस्वती ॥ ९ ॥
यस्याः संचालनेनैव स्वयं चलति कुण्डली ।
इडायां वहति प्राणे बद्ध्वा पद्मासनं दृढम् ॥ १० ॥
द्वादशाङ्गुलदैर्घ्यं च अम्बरं चतुरङ्गुलम् ।
विस्तीर्य तेन तन्नाडीं वेष्टयित्वा ततः सुधीः ॥ ११ ॥
अङ्गुष्ठतर्जनीभ्यां तु हस्ताभ्यां धारयेद्दृढम् ।
स्वशक्त्या चालयेद्दामे दक्षिणेन पुनःपुनः ॥ १२ ॥
मुहूर्तद्वयपर्यन्तं निर्भयाच्चालयेत्सुधीः ।
ऊर्ध्वमाकर्षयेत्किञ्चित्सुषुम्नां कुण्डलीगताम् ॥ १३ ॥
तेन कुण्डलिनी तस्याः सुषुम्नाया मुखं व्रजेत् ।

जहाति तस्मात्प्राणोऽयं सुषुम्नां व्रजति स्वतः ॥ १४ ॥
तुन्दे तु ताणं कुर्याच्च कण्ठसंकोचने कृते ।
सरस्वत्यां चालनेन वक्षसश्चोर्ध्वगो मरुत् ॥ १५ ॥
सूर्येण रेचयेद्वायुं सरस्वत्यास्तु चालने ।
कण्ठसंकोचनं कृत्वा वक्षसश्चोर्ध्वगो मरुत् ॥ १६ ॥
तस्मात्संचालयेन्नित्यं शब्दगर्भां सरस्वतीम् ।
यस्याः संचालनानेनैव योगी रोगैः प्रमुच्यते ॥ १७ ॥
गुल्मं जलोदरः प्लीहा ये चान्ये तुन्दमध्यगाः ।
सर्वे ते शक्तिचालेन रोगा नश्यन्ति निश्चयम् ॥ १८ ॥
प्राणरोधमथेदानीं प्रवक्ष्यामि समासतः ।
प्राणश्च दहनो वायुरायामः कुम्भकः स्मृतः ॥ १९ ॥
स एव द्विविधः प्रोक्तः सहितः केवलस्तथा ।
यावत्केवलसिद्धिः स्यात्तावत्सहितमभ्यसेत् ॥ २० ॥
सूर्योज्जायी शीतली च भस्त्री चैव चतुर्थिका ।
भेदैरेव समं कुम्भो यः स्यात्सहितकुम्भकः ॥ २१ ॥
पवित्रे निर्जने देशे शर्करादिविवर्जिते ।
धनुःप्रमाणपर्यन्ते शीताग्निजलवर्जिते ॥ २२ ॥
पवित्रे नात्युच्चनीचे ह्यासने सुखदे सुखे ।
बद्धपद्मासनं कृत्वा सरस्वत्यास्तु चालनम् ॥ २३ ॥
दक्षनाड्या समाकृष्य बहिष्ठं पवनं शनैः ।
यथेष्टं पूरयेद्वायुं रेचयेदिडया ततः ॥ २४ ॥
कपालशोधने वापि रेचयेत्पवनं शनैः ।
चतुष्कं वातदोषं तु कृमिदोषं निहन्ति च ॥ २५ ॥
पुनः पुनरिदं कार्यं सूर्यभेदमुदाहृतम् ।
मुखं संयम्य नाडिभ्यामाकृष्य पवनं शनैः ॥ २६ ॥
यथा लगति कण्ठात्तु हृदयावधि सस्वनम् ।
पूर्ववत्कुम्भयेत्प्राणं रेचयेदिडया ततः ॥ २७ ॥
शीर्षोदितानलहरं गलश्लेष्महरं परम् ।
सर्वरोगहरं पुण्यं देहानलविवर्धनम् ॥ २८ ॥
नाडीजलोदरं धातुगतदोषविनाशनम् ।
गच्छतस्तिष्ठतः कार्यमुज्जायाख्यं तु कुम्भकम् ॥ २९ ॥
जिह्वया वायुमाकृष्य पूर्ववत्कुम्भकादनु ।
शनैस्तु घ्राणरन्ध्राभ्यां रेचयेदनिलं सुधीः ॥ ३० ॥
गुल्मप्लीहादिकान्दोषान्क्षयं पित्तं ज्वरं तृषाम् ।
विषाणि शीतली नाम कुम्भकोऽयं निहन्ति च ॥ ३१ ॥
ततः पद्मासनं बद्ध्वा समग्रीवोदरः सुधीः ।

मुखं संयम्य यत्नेन प्राणं घ्राणेन रेचयेत् ॥ ३२ ॥
 यथा लगति कण्ठात्तु कपाले सस्वनं ततः ।
 वेगेन पूरयेत्किञ्चिद्दहृत्पद्मावधि मारुतम् ॥ ३३ ॥
 पुनर्विरेचयेत्तद्वत्पूरयेच्च पुनः पुनः ।
 यथैव लोहकाराणां भस्त्रा वेगेन चाल्यते ॥ ३४ ॥
 तथैव स्वशरीरस्थं चालयेत्पवनं शनैः ।
 यथा श्रमो भवेद्देहे तथा सूर्येण पूरयेत् ॥ ३५ ॥
 यथोदरं भवेत्पूर्णं पवनेन तथा लघु ।
 धारयन्नासिकामध्यं तर्जनीभ्यां विना दृढम् ॥ ३६ ॥
 कुम्भकं पूर्ववत्कृत्वा रेचयेदिडयानिलम् ।
 कण्ठोत्थितानलहरं शरीराग्निविवर्धम् ॥ ३७ ॥
 कुण्डलीबोधकं पुण्यं पापघ्नं शुभदं सुखम् ।
 ब्रह्मनाडीमुखान्तस्थ कफाद्यर्गलनाशनम् ॥ ३८ ॥
 गुणत्रयसमुद्भूतग्रन्थित्रयविभेदकम् ।
 विशेषेणैव कर्तव्यं भस्त्राख्यं कुम्भकं त्विदम् ॥ ३९ ॥
 चतुर्णामपि भेदानां कुम्भके समुपस्थिते ।
 बन्धत्रयमिदं कार्यं योगिभिर्वीतकल्मषैः ॥ ४० ॥
 प्रथमो मूलबन्धस्तु द्वितीयोऽड्डीयणाभिधः ।
 जालबन्धस्तृतीयस्तु तेषां लक्षणमुच्यते ॥ ४१ ॥
 अधोगतिमपानं वै ऊर्ध्वगं कुरुते बलात् ।
 आकुञ्चनेन तं प्राहुर्मूलबन्धोऽयमुच्यते ॥ ४२ ॥
 अपाने चोर्ध्वगे याते संप्राप्ते वह्निमण्डले ।
 ततोऽनलशिखा दीर्घा वर्धते वायुनाहता ॥ ४३ ॥
 ततो यातौ वह्नयमानौ प्राणमुष्णस्वरूपकम् ।
 तेनात्यन्तप्रदीप्तेन ज्वलनो देहजस्तथा ॥ ४४ ॥
 तेन कुण्डलिनी सुप्ता संतप्ता संप्रबुध्यते ।
 दण्डाहतभुजङ्गीव निःश्वस्य ऋजुतां व्रजेत् ॥ ४५ ॥
 बिलप्रवेशतो यत्र ब्रह्मनाड्यन्तरं व्रजेत् ।
 तस्मान्नित्यं मूलबन्धः कर्तव्यो योगिभिः सदा ॥ ४६ ॥
 कुम्भकान्ते रेचकादौ कर्तव्यस्तूड्डियाणकः ।
 बन्धो येन सुषुम्नायां प्राणस्तूड्डियते यतः ॥ ४७ ॥
 तस्मादुड्डियाणाख्योऽयं योगिभिः समुदाहृतः ।
 सति वज्रासने पादौ कराभ्यां धारयेद्दृढम् ॥ ४८ ॥
 गुल्फदेशसमीपे च कन्दं तत्र प्रपीडयेत् ।
 पश्चिमं ताणमुदरे धारयेद्दहृदये गले ॥ ४९ ॥
 शनैः शनैर्यदा प्राणस्तुन्दसन्धिं निगच्छति ।

तुन्ददोषं विनिर्धूय कर्तव्यं सततं शनैः ॥ ५० ॥
 पूरकान्ते तु कर्तव्यो बन्धो जालन्धराभिधः ।
 कण्ठसंकोचरूपोऽसौ वायुमार्गनिरोधकः ॥ ५१ ॥
 अधस्तात्कुञ्चनेनाशु कण्ठसंकोचने कृते ।
 मध्ये पश्चिमताणेन स्यात्प्राणो ब्रह्मनाडिगः ॥ ५२ ॥
 पूर्वोक्तेन क्रमेणैव सम्यगासनमास्थितः ।
 चालनं तु सरस्वत्याः कृत्वा प्राणं निरोधयेत् ॥ ५३ ॥
 प्रथमे दिवसे कार्यं कुम्भकानां चतुष्टयम् ।
 प्रत्येकं दशसंख्यां द्वितीये पञ्चभिस्तथा ॥ ५४ ॥
 विशत्यलं तृतीयेह्नि पञ्चवृद्ध्या दिनेदिने ।
 कर्तव्यः कुम्भको नित्यं बन्धत्रयसमन्वितः ॥ ५५ ॥
 दिवा सुप्तिर्निशायां तु जागरादतिमैथुनात् ।
 बहुसंक्रमणं नित्यं रोधान्मूत्रपुरीषयोः ॥ ५६ ॥
 विषमाशनदोषाच्च प्रयासप्राणचिन्तनात् ।
 शीघ्रमुत्पद्यते रोगः स्तम्भयेद्यदि संयमी ॥ ५७ ॥
 योगाभ्यासेन मे रोग उत्पन्न इति कथ्यते ।
 ततोऽभ्यासं त्यजेदेवं प्रथमं विघ्नाच्यते ॥ ५८ ॥
 द्वितीयं संशयाख्यं च तृतीयं च प्रमत्तता ।
 आलस्याख्यं चतुर्थं च निद्रारूपं तु पञ्चमम् ॥ ५९ ॥
 षष्ठं तु विरतिर्भ्रान्तिः सप्तमं परिकीर्तितम् ।
 विषमं चाष्टमं चैव अनाख्यं नवमं स्मृतम् ॥ ६० ॥
 अलब्धिर्योगतत्त्वस्य दशमं प्रोच्यते बुधैः ।
 इत्येतद्विघ्नदशकं विचारेण त्यजेद्बुधः ॥ ६१ ॥
 प्राणाभ्यासस्ततः कार्यो नित्यं सत्त्वस्थया धिया ।
 सुषुम्ना लीयते चित्तं तथा वायुः प्रधावति ॥ ६२ ॥
 शुष्के मले तु योगी च स्याद्गतिश्चलिता ततः ।
 अधोगतिमपानं वै ऊर्ध्वगं कुरुते बलात् ॥ ६३ ॥
 आकुञ्चनेन तं प्राहुर्मूलबन्धोऽयमुच्यते ।
 अपानश्चोर्ध्वगोभूत्वा वह्निना सह गच्छति ॥ ६४ ॥
 प्राणस्थानं ततो वह्निः प्राणापानौ च सत्त्वरम् ।
 मिलित्वा कुण्डलीं याति प्रसुप्ता कुण्डलाकृतिः ॥ ६५ ॥
 तेनाग्निना च संतप्ता पवनेनैव चालिता ।
 प्रसार्य स्वशरीरं तु सुषुम्ना वदनान्तरे ॥ ६६ ॥
 ब्रह्मग्रन्थिं ततो भित्त्वा रजोगुणसमुद्भवम् ।
 सुषुम्ना वदने शीघ्रं विद्युल्लेखेव संस्फुरेत् ॥ ६७ ॥
 विष्णुग्रन्थिं प्रयात्युच्चैः सत्त्वरं हृदि संस्थिता ।

ऊर्ध्वं गच्छति यच्चास्ते रुद्रग्रन्थिं तदुद्भवम् ॥ ६८ ॥
 भ्रुवोर्मध्ये तु संभिद्य याति शीतांशुमण्डलम् ।
 अनाहताख्यं यच्चक्रं दलैः षोडशभिर्युतम् ॥ ६९ ॥
 तत्र शीतांशुसंजातं द्रवं शोषयति स्वयम् ।
 चलिते प्राण वेगेन रक्तं पीतं रवेर्ग्रहात् ॥ ७० ॥
 यातेन्दुचक्रं यत्रास्ते शुद्धश्लेष्मद्रवात्मकम् ।
 तत्र सिकतं ग्रसत्युष्णं कथं शीतस्वभावकम् ॥ ७१ ॥
 तथैव रभसा शुक्लं चन्द्ररूपं हि तप्यते ।
 ऊर्ध्वं प्रवहति क्षुब्धा तदैवं भ्रमतेतराम् ॥ ७२ ॥
 तस्यास्वादवशाच्चित्तं बहिष्ठं विषयेषु यत् ।
 तदेव परमं भुक्त्वा स्वस्थः स्वात्मरतो युवा ॥ ७३ ॥
 प्रकृत्यष्टकरूपं च स्थानं गच्छति कुण्डली ।
 क्रोडीकृत्य शिवं याति क्रोडीकृत्य विलीयते ॥ ७४ ॥
 इत्यधोर्ध्वरजः शुक्लं शिवे तदनु मारुतः ।
 प्राणापानौ समौ याति सदा जातौ तथैव च ॥ ७५ ॥
 भूतेऽल्पे चाप्यनल्पे वा वाचके त्वतिवर्धते ।
 धवयत्यखिला वाता अग्निमूषाहिरण्यवत् ॥ ७६ ॥
 आधिभौतिकदेहं तु आधिदैविकविग्रहे ।
 देहोऽतिविमलं याति चातिवाहिकतामियात् ॥ ७७ ॥
 जाड्यभावविनिर्मुक्तममलं चिन्मयात्मकम् ।
 तस्यातिवाहिकं मुख्यं सर्वेषां तु मदात्मकम् ॥ ७८ ॥
 जायाभवविनिर्मुक्तिः कालरूपस्य विभ्रमः ।
 इति तं स्वस्वरूपा हि मती रज्जुभुजङ्गवत् ॥ ७९ ॥
 मृषैवोदेति सकलं मृषैव प्रविलीयते ।
 रौप्यबुद्धिः शुकिकायां स्त्रीपुंसोर्भ्रमतो यथा ॥ ८० ॥
 पिण्डब्रह्माण्डयोरैक्यं लिङ्गसूत्रात्मनोरपि ।
 स्वापाव्याकृतयोरैक्यं स्वप्रकाशचिदात्मनोः ॥ ८१ ॥
 शक्तिः कुण्डलिनी नाम विसतन्तुनिभा शुभा ।
 मूलकन्दं फणाग्रेण दृष्ट्वा कमलकन्दवत् ॥ ८२ ॥
 मुखेन पुच्छं संगृह्य ब्रह्मरन्ध्रसमन्विता ।
 पद्मासनगतः स्वस्थो गुदमाकुञ्च्य साधकः ॥ ८३ ॥
 वायुमूर्ध्वगतं कुर्वन्कुम्भकाविष्टमानसः ।
 वाय्वाघातवशादग्निः स्वाधिष्ठानगतो ज्वलन् ॥ ८४ ॥
 ज्वलनाघातपवनाघातोरुन्निद्रितोऽहिराट् ।
 ब्रह्मग्रन्थिं ततो भित्त्वा विष्णुग्रन्थिं भिनत्त्यतः ॥ ८५ ॥
 रुद्रग्रन्थिं च भित्त्वैव कमलानि भिनत्ति षट् ।

सहस्रकमले शक्तिः शिवेन सह मोदते ॥ ८६ ॥
सैवावस्था परा ज्ञेया सैव निर्वृत्तिकारिणी इति ॥
इति प्रथमोऽध्यायः ॥ १ ॥
अथाहं संप्रवक्ष्यामि विद्यां खेचरिसंज्ञिकाम् ।
यथा विज्ञानवानस्या लोकेऽस्मिन्नजरोऽमरः ॥ १ ॥
मृत्युव्याधिजराग्रस्तो दृष्ट्वा विद्यामिमां मुने ।
बुद्धिं दृढतरां कृत्वा खेचरीं तु समभ्यसेत् ॥ २ ॥
जरा मृत्युगदघ्नो यः खेचरीं वेत्ति भूतले ।
ग्रन्थतश्चार्थतश्चैव तदभ्यासप्रयोगतः ॥ ३ ॥
तं मुने सर्वभावेन गुरुं मत्वा समाश्रयेत् ।
दुर्लभा खेचरी विद्या तदभ्यासोऽपि दुर्लभः ॥ ४ ॥
अभ्यासं मेलनं चैव युगपन्नैव सिध्यति ।
अभ्यासमात्रनिरता न विन्दन्ते ह मेलनम् ॥ ५ ॥
अभ्यासं लभते ब्रह्मञ्जन्मजन्मान्तरे क्वचित् ।
मेलनं तु जन्मनां शतान्तेऽपि न लभ्यते ॥ ६ ॥
अभ्यासं बहुजन्मान्ते कृत्वा तद्भावसाधितम् ।
मेलनं लभते कश्चिद्योगी जन्मान्तरे क्वचित् ॥ ७ ॥
यदा तु मेलनं योगी लभते गुरुवक्त्रतः ।
तदा तत्सिद्धिमाप्नोति यदुक्ता शास्त्रसन्ततौ ॥ ८ ॥
ग्रन्थतश्चार्थतश्चैव मेलनं लभते यदा ।
तदा शिवत्वमाप्नोति निर्मुक्तः सर्वसंसृतेः ॥ ९ ॥
शास्त्रं विनापि संबोद्धुं गुरवोऽपि न शक्नयुः ।
तस्मात्सुदुर्लभतरं लभ्यं शास्त्रमिदं मुने ॥ १० ॥
यावन्न लभ्यते शास्त्रं तावद्गं पर्यटेद्यतिः ।
यदा संलभ्यते शास्त्रं तदा सिद्धिः करे स्थिता ॥ ११ ॥
न शास्त्रेण विना सिद्धिर्दृष्टा चैव जगत्त्रये ।
तस्मान्मेलनदातारं शास्त्रदातारमच्युतम् ॥ १२ ॥
तदभ्यासप्रदातारं शिवं मत्वा समाश्रयेत् ।
लब्ध्वा शास्त्रमिदं मह्यमन्येषां न प्रकाशयेत् ॥ १३ ॥
तस्मात्सर्वप्रयत्नेन गोपनीयं विज्ञानता ।
यत्रास्ते च गुरुर्ब्रह्मन्दिव्ययोगप्रदायकः ॥ १४ ॥
तत्र गत्वा च तेनोक्तविद्यां संगृह्य खेचरीम् ।
तेनोक्तः सम्यगभ्यासं कुर्यादादावतन्द्रितः ॥ १५ ॥
अनया विद्यया योगी खेचरीसिद्धिभागभवेत् ।
खेचर्या खेचरीं युञ्जन्खेचरीबीजपूरया ॥ १६ ॥
खेचराधिपतिर्भूत्वा खेचरेषु सदा वसेत् ।

खेचरावसथं वह्निमम्बुमण्डलभूषितम् ॥ १७ ॥
 आख्यातं खेचरीबीजं तेन योगः प्रसिध्यति ।
 सोमांशनवकं वर्णं प्रतिलोमेन चोद्धरेत् ॥ १८ ॥
 तस्मात्त्यंशकमाख्यातमक्षरं चन्द्ररूपकम् ।
 तस्मादप्यष्टमं वर्णं विलोमेन परं मुने ॥ १९ ॥
 तथा तत्परमं विद्धि तदादिरपि पञ्चमी ।
 इन्दोश्च बहुभिन्ने च कूटोऽयं परिकीर्तितः ॥ २० ॥
 गुरूपदेशलभ्यं च सर्वयोगप्रसिद्धिदम् ।
 यत्तस्य देहजा माया निरुद्धकरणाश्रया ॥ २१ ॥
 स्वप्नेऽपि न लभेत्तस्य नित्यं द्वादशजप्यतः ।
 य इमां पञ्च लक्षाणि जपेदपि सुयन्त्रितः ॥ २२ ॥
 तस्य श्रीखेचरीसिद्धिः स्वयमेव प्रवर्तते ।
 नश्यन्ति सर्वविघ्नानि प्रसीदन्ति च देवताः ॥ २३ ॥
 वलीपलितनाशश्च भविष्यति न संशयः ।
 एवं लब्ध्वा महाविद्यामभ्यासं कारयेत्ततः ॥ २४ ॥
 अन्यथा क्लिश्यते ब्रह्मन्न सिद्धिः खेचरीपथे ।
 यदभ्यासविधौ विद्यां न लभेद्यः सुधामयीम् ॥ २५ ॥
 ततः संमेलकादौ च लब्ध्वा विद्यां सदा जपेत् ।
 नान्यथा रहितो ब्रह्मन्न किञ्चित्सिद्धिभागभवेत् ॥ २६ ॥
 यदिदं लभ्यते शास्त्रं तदा विद्यां समाश्रयेत् ।
 ततस्तदोदितां सिद्धिमाशु तां लभते मुनिः ॥ २७ ॥
 तालुमूलं समुत्कृष्य सप्तवासरमात्मवित् ।
 स्वगुरूक्तप्रकारेण मूलं सर्वं विशोधयेत् ॥ २८ ॥
 स्नुहिपत्रनिभं शस्त्रं सुतीक्ष्णं स्निग्धनिर्मलम् ।
 समादाय ततस्तेन रोममात्रं समुच्छिन्नेत् ॥ २९ ॥
 हित्वा सैन्धवपथ्याभ्यां चूर्णिताभ्यां प्रकर्षयेत् ।
 पुनः सप्तदिने प्राप्ते रोममात्रं समुच्छिन्नेत् ॥ ३० ॥
 एवं क्रमेण षण्मासं नित्योद्युक्तः समाचरेत् ।
 षण्मासाद्रसनामूलं सिराबद्धं प्रणश्यति ॥ ३१ ॥
 अथ वागीश्वरीधाम शिरो वस्त्रेण वेष्टयेत् ।
 शनैरुत्कर्षयेद्योगी कालवेलाविधानवित् ॥ ३२ ॥
 पुनः षण्मासमात्रेण नित्यं संघर्षणान्मुने ।
 भ्रूमध्यावधि चाप्येति तिर्यक्कणबिलावधिः ॥ ३३ ॥
 अधश्च चुबुकं मूलं प्रयाति क्रमचारिता ।
 पुनः संवत्सराणां तु तृतीयादेव लीलया ॥ ३४ ॥
 केशान्तमूर्ध्वं क्रमति तिर्यक् शाखावधिर्मुने ।

अधस्तात्कण्ठकूपान्तं पुनर्वर्षत्रयेण तु ॥ ३५ ॥
 ब्रह्मरन्ध्रं समावृत्य तिष्ठेदेव न संशयः ।
 तिर्यक् चूलितलं याति अधः कण्ठबिलावधि ॥ ३६ ॥
 शनैः शनैर्मस्तकाच्च महावज्रकपाटभित् ।
 पूर्वं बीजयुता विद्या ह्याख्याता यतिदुर्लभा ॥ ३७ ॥
 तस्याः षडङ्गं कुर्वीत तथा षट्स्वरभिन्नया ।
 कुर्यादेवं करन्यासं सर्वसिद्ध्यादिहेतवे ॥ ३८ ॥
 शनैरेवं प्रकर्तव्यमभ्यासं युगपन्नहि ।
 युगपद्वर्तते यस्य शरीरं विलयं व्रजेत् ॥ ३९ ॥
 तस्माच्छनैः शनैः कार्यमभ्यासं मुनिपुङ्गव ।
 यदा च बाह्यमार्गेण जिह्वा ब्रह्मबिलं व्रजेत् ॥ ४० ॥
 तदा ब्रह्मार्गलं ब्रह्मन्दुर्भेद्यं त्रिदशैरपि ।
 अङ्गुल्यग्रेण संघृष्य जिह्वामात्रं निवेशयेत् ॥ ४१ ॥
 एवं वर्षत्रयं कृत्वा ब्रह्मद्वारं प्रविश्यति ।
 ब्रह्मद्वारे प्रविष्टे तु सम्यङ्मथनमाचरेत् ॥ ४२ ॥
 मथनेन विना केचित्साधयन्ति विपश्चितः ।
 खेचरीमन्त्रसिद्धस्य सिध्यते मथनं विना ॥ ४३ ॥
 जपं च मथनं चैव कृत्वा शीघ्रं फलं लभेत् ।
 स्वर्णजां रौप्यजां वापि लोहजां वा शलाकिकाम् ॥ ४४ ॥
 नियोज्य नासिकारन्ध्रं दुग्धसिक्तेन तन्तुना ।
 प्राणान्निरुध्य हृदये सुखमासनमात्मनः ॥ ४५ ॥
 शनैः सुमथनं कुर्याद्भूमध्ये न्यस्य चक्षुषी ।
 षण्मासं मथनावस्था भावेनैव प्रजायते ॥ ४६ ॥
 यथा सुषुप्तिर्बालानां यथा भावस्तथा भवेत् ।
 न सदा मथनं शस्तं मासे मासे समाचरेत् ॥ ४७ ॥
 सदा रसनया योगी मार्गं न परिसंक्रमेत् ।
 एवं द्वादशवर्षान्ते संसिद्धिर्भवति ध्रुवा ॥ ४८ ॥
 शरीरे सकलं विश्वं पश्यत्यात्माविभेदतः ।
 ब्रह्माण्डोऽयं महामार्गो राजदन्तोर्ध्वकुण्डली ॥ ४९ ॥ इति ॥
 इति द्वितीयोऽध्यायः ॥ २ ॥
 मेलनमनुः । ह्रीं भं सं पं फं सं क्षम् । पञ्चज उवाच ।
 अमावास्या च प्रतिपत्पौर्णमासी च शंकर ।
 अस्याः का वर्ण्यते संज्ञा एतदाख्याहि तत्त्वतः ॥ १ ॥
 प्रतिपद्दिनतोऽकाले अमावास्या तथैव च ।
 पौर्णमास्यां स्थिरीकुर्यात्स च पन्था हि नान्यथा ॥ २ ॥
 कामेन विषयाकाङ्क्षी विषयात्काममोहितः ।

द्वावेव संत्यजेन्नित्यं निरञ्जनमुपाश्रयेत् ॥ ३ ॥
 अपरं संत्यजेत्सर्वं यदिच्छेदात्मनो हितम् ।
 शक्तिमध्ये मनः कृत्वा मनः शक्तेश्च मध्यगम् ॥ ४ ॥
 मनसा मन आलोक्य तत्त्यजेत्परमं पदम् ।
 मन एव हि बिन्दुश्च उत्पत्तिस्थितिकारणम् ॥ ५ ॥
 मनसोत्पद्यते बिन्दुर्यथा क्षीरं घृतात्मकम् ।
 न च बन्धनमध्यस्थं तद्वै कारणमानसम् ॥ ६ ॥
 चन्द्रार्कमध्यमा शक्तिर्यत्रस्था तत्र बन्धनम् ।
 ज्ञात्वा सुषुम्नां तद्भेदं कृत्वा वायुं च मध्यगम् ॥ ७ ॥
 स्थित्वासौ वैन्दवस्थाने घ्राणरन्ध्रे निरोधयेत् ।
 वायुं बिन्दुं समाख्यातं सत्त्वं प्रकृतिमेव च ॥ ८ ॥
 षट् चक्राणि परिज्ञात्वा प्रविशेत्सुखमण्डलम् ।
 मूलाधारं स्वाधिष्ठानं मणिपूरं तृतीयकम् ॥ ९ ॥
 अनाहतं विशुद्धं च आज्ञाचक्रं च षष्ठकम् ।
 आधारं गुदमित्युक्तं स्वाधिष्ठानं तु लैङ्गिकम् ॥ १० ॥
 मणिपूरं नभिदेशं हृदयस्थमनाहतम् ।
 विशुद्धिः कण्ठमूले च आज्ञाचक्रं च मस्तकम् ॥ ११ ॥
 षट् चक्राणि परिज्ञात्वा प्रविशेत्सुखमण्डले ।
 प्रविशेद्वायुमाकृष्य तयैवोर्ध्वं नियोजयेत् ॥ १२ ॥
 एवं समभ्यसेद्वायुं स ब्रह्माण्डमयो भवेत् ।
 वायुं बिन्दुं तथा चक्रं चित्तं चैव समभ्यसेत् ॥ १३ ॥
 समाधिमेकेन समममृतं यान्ति योगिनः ।
 यथाग्निर्दारुमध्यस्थो नोत्तिष्ठेन्मथनं विना ॥ १४ ॥
 विना चाभ्यासयोगेन ज्ञानदीपस्तथा न हि ।
 घटमध्यगतो दीपो बाह्ये नैव प्रकाशते ॥ १५ ॥
 भिन्ने तस्मिन्घटे चैव दीपज्वाला च भासते ।
 स्वकायं घटमित्युक्तं यथा दीपो हि तत्पदम् ॥ १६ ॥
 गुरुवाक्यसमाभिन्ने ब्रह्मज्ञानं स्फुटीभवेत् ।
 कर्णधारं गुरुं प्राप्य कृत्वा सूक्ष्मं तरन्ति च ॥ १७ ॥
 अभ्यासवासनाशक्त्या तरन्ति भवसागरम् ।
 परायामङ्कुरीभूय पश्यन्तां द्विदलीकृता ॥ १८ ॥
 मध्यमायां मुकुलिता वैखर्यां विकसीकृता ।
 पूर्वं यथोदिता या वाग्विलोमेनास्तगा भवेत् ॥ १९ ॥
 तस्या वाचः परो देवः कूटस्थो वाक्प्रबोधकः ।
 सोहमस्मीति निश्चित्य यः सदा वर्तते पुमान् ॥ २० ॥
 शब्दैरुच्चावचैर्नीचैर्भाषितोऽपि न लिप्यते ।

विश्वश्च तैजसश्चैव प्राज्ञश्चेति च ते त्रयः ॥ २१ ॥
 विराड्द्विदरण्यगर्भश्च ईश्वरश्चेति ते त्रयः ।
 ब्रह्माण्डं चैव पिण्डाण्डं लोका भूरादयः क्रमात् ॥ २२ ॥
 स्वस्वोपाधिलयादेव लीयन्ते प्रत्यगात्मनि ।
 अण्डं ज्ञानाग्निना तप्तं लीयते कारणैः सह ॥ २३ ॥
 परमात्मनि लीनं तत्परं ब्रह्मैव जायते ।
 ततः स्तिमितगम्भीरं न तेजो न तमस्ततम् ॥ २४ ॥
 अनाख्यमनभिव्यक्तं सत्किञ्चिदवशिष्यते ।
 ध्यात्वा मध्यस्थमात्मानं कलशान्तरदीपवत् ॥ २५ ॥
 अङ्गुष्ठमात्रमात्मानमधूमज्योतिरूपकम् ।
 प्रकाशयन्तमन्तस्थं ध्यायेत्कूटस्थमव्ययम् ॥ २६ ॥
 विज्ञानात्मा तथा देहे जाग्रत्स्वप्नसुषुप्तितः ।
 मायया मोहितः पञ्चाद्बहुजन्मान्तरे पुनः ॥ २७ ॥
 सत्कर्मपरिपाकात्तु स्वविकारं चिकीर्षति ।
 कोऽहं कथमयं दोषः संसाराख्य उपागतः ॥ २८ ॥
 जाग्रत्स्वप्ने व्यवहरन्त्सुषुप्तौ क्व गतिर्मम ।
 इति चिन्तापरो भूत्वा स्वभासा च विशेषतः ॥ २९ ॥
 अज्ञानात्तु चिदाभासो बहिस्तापेन तापितः ।
 दग्धं भवत्येव तदा तूलपिण्डमिवाग्निना ॥ ३० ॥
 दहरस्थः प्रत्यगात्मा नष्टे ज्ञाने ततः परम् ।
 विततो व्याप्य विज्ञानं दहत्येव क्षणेन तु ॥ ३१ ॥
 मनोमयज्ञानमयान्तसम्यग्दग्ध्वा क्रमेण तु ।
 घटस्थदीपवच्छश्वदन्तरेव प्रकाशते ॥ ३२ ॥
 ध्यायन्नास्ते मुनिश्चैवमासुप्तेरामृतेस्तु यः ।
 जीवन्मुक्तः स विज्ञेयः स धन्यः कृतकृत्यवान् ॥ ३३ ॥
 जीवन्मुक्तपदं त्यक्त्वा स्वदेहे कालसात्कृते ।
 विशत्यदेहमुक्तत्वं पवनोऽस्पन्दतामिव ॥ ३४ ॥
 अशब्दमस्पर्शमरूपमव्ययं

तथारसं नित्यमगन्धवच्च यत् ।

अनाद्यनन्तं महतः परं ध्रुवं

तदेव शिष्यत्यमलं निरामयम् ॥ ३५ ॥ इत्युपनिषत् ॥

ॐ सह नाववतु सह नौ भुनक्तु सह वीर्यं करवावहै ।

तेजस्विनावधीतमस्तु मा विद्विषावहै ॥

ॐ शान्तिः शान्तिः शान्तिः ॥ हरिः ॐ तत्सत् ॥

इति योगकुण्डल्युपनिषत्समाप्ता ॥